



12 ta' Mejju, 2011

48/2011

L-ARĊISQOF JILTAQA' MAL-MOVIMENT ŻWIEĠ BLA DIVORZJU

L-Arċisqof Pawlu Cremona illum Itaqgħa mac-*chairperson* u r-rappreżentatni tal-Moviment Żwieġ Bla Divorzju, fir-residenza tiegħu F'Attard. Fil-messaġġ tiegħu l-Arċisqof qal li l-Knisja trid tkompli twassal it-tagħlim kollu ta' Sidna Ġesu' Kristu dwar iż-żwieġ stabbli u tkompli ddawwal lil dawk li jemmnu fih biex iwettquh. L-Arċisqof qal li kif għamlet f'pajjiżi oħra, l-Knisja tagħmel dan f'pajjiżna wkoll, anki jekk ikollha tbat minħabba f'hekk. Qal li l-Knisja tgħaqqad din il-missjoni tagħha mat-talb u li dan irid isir dejjem b'imħabba u rispett lejn dawk li jaħsbuha mod ieħor.

L-Arċisqof Cremona qal li f'soċjeta' pluralista u demokratika l-Knisja tagħmel dan billi tkegġeg lill-membri tagħha biex jeżerċitaw id-drittijiet ċivili tagħhom u jvvutaw, u billi jinvolvu ruħhom direttament fl-isfera soċjali u politika, jsemmgħu leħinhom u jiddefendu l-valuri li jemmnu fihom. Għan-Nisrani, din hija wkoll missjoni qal l-Arċisqof.

L-Arċisqof Pawlu Cremona qal li l-Knisja f'Malta tħoss li għandha tagħmel dan anki għaliex hija kellha u għad għandha sehem kbir fis-soċjeta' f'dak li jirrigwarda l-familja. Hija tagħti is-servizz tagħha fil-familja, b'mod speċjali ma' dawk li jgħaddu mit-tbatija. L-Arċisqof qal li dan qegħda tagħmlu permezz ta' diversi entitajiet, fosthom 'Dar Merħba Bik', għan-nisa vittmi tal-vjolenza; mat-tfal li ma jistgħux jieħdu kura suffiċjenti fil-familji tagħhom, permezz tad-djar tat-tfal; mal-persuni b'diżabilita' li l-familji ma jistgħux ikomplu jieħdu ħsiebhom fid-dar, permezz tad-Dar tal-Providenza u Dar Pirotta; mal-persuni, l-aktar ż-żgħażaġħ, bi problema ta' droga, permezz tas-servizzi professjonali u fejjieda tal-Caritas, fost ħafna oħrajn. Dawn is-servizzi jingħataw ħafna drabi fil-parroċċi wkoll.

L-Arċisqof Cremona kompli jgħid li permezz tal-Moviment ta' Kana, u ta' gruppi oħra, l-Knisja f'Malta tkegġi l-għarajjes għaż-żwieġ u takkumpanjahom fil-ħajja miżżewġa tagħhom b'appoġġ spiritwali u morali, *counselling*, kif ukoll permezz ta' laqgħat ta' formazzjoni li jkomplu wara ż-żwieġ, kif jagħmlu numri oħrajn ta' għaqdiet u movimenti. L-Arċisqof qal li dan kollu jkegġeg lill-Knisja biex hija tieħu ukoll mill-esperjenza tagħha biex tiddefendi żwieġ iktar stabbli, kontra t-tifrik tal-familji, u biex jonqsu t-tbatijiet fil-familji.

L-Arcisqoa Pawlu Cremona qal li l-Knisja tapprezza u tappoġġja lil dawk kollha, bħall-membri tal-'Moviment Żwieġ bla Divorzju', li qed jagħtu s-sehem tagħhom biex pajjiżna jkompli jkun mibni madwar l-istabilità ta' żwieġ għal dejjem.

L-Arcisqof temm jgħid li l-Knisja tiegħu tħsieb ukoll li wara r-Referendum, ikun xi jkun ir-riżultat, tkompli tagħti s-sehem tagħha f'dibattitu soċjali wiesa', fi djalogu kostruttiv sħiħ mal-politiċi, biex inkomplu nsaħħu ż-żwieġ u l-familji Maltin.